



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກຳ ແລະ ປ່າໄມ້

ເລກທີ 2860/ກປ

ນະຄອນຫລວງວຽງຈັນ, ວັນທີ 11 ມິຖຸນາ 2010

ຂໍ້ຕົກລົງຂອງລັດຖະມົນຕີ

ວ່າດ້ວຍການຄຸ້ມຄອງຢາປາບສັດຕູພືດໃນ ສປປລາວ

- ອີງຕາມກົດໝາຍວ່າດ້ວຍກະສິກຳ ສະບັບເລກທີ 01/98. ສພຊ, ລົງວັນທີ 10 ຕຸລາ 1998;
- ອີງຕາມກົດໝາຍວ່າດ້ວຍການປົກປັກຮັກສາສິ່ງແວດລ້ອມ ສະບັບເລກທີ 02/99/ສພຊ, ລົງວັນທີ 3 ເມສາ 1999;
- ອີງຕາມກົດໝາຍວ່າດ້ວຍການປົກຄອງທ້ອງຖິ່ນ ສະບັບເລກທີ 03/ສພຊ, ລົງວັນທີ 21 ຕຸລາ 2003;
- ອີງຕາມກົດໝາຍວ່າດ້ວຍອາຫານ ສະບັບເລກທີ 04/ສພຊ, ລົງວັນທີ 15 ພຶດສະພາ 2004;
- ອີງຕາມດຳລັດຂອງນາຍົກລັດຖະມົນຕີ ວ່າດ້ວຍການຈັດຕັ້ງ ແລະ ເຄື່ອນໄຫວຂອງກະຊວງກະສິກຳ ແລະ ປ່າໄມ້ ສະບັບເລກທີ 148/ນຍ, ລົງວັນທີ 10 ພຶດສະພາ 2007.

ລັດຖະມົນຕີວ່າການກະຊວງກະສິກຳ ແລະ ປ່າໄມ້ອອກຂໍ້ຕົກລົງ:

ໝວດທີ I

ຫຼັກການທົ່ວໄປ

ມາດຕາ 1. ຈຸດປະສົງ

ເພື່ອກຳນົດຫຼັກການ, ລະບຽບການ, ມາດຕະຖານ ແລະ ມາດຕະການຕ່າງໆ ໃນການຄຸ້ມຄອງບັນດາກິດຈະກຳທີ່ກ່ຽວຂ້ອງ ກັບຢາປາບສັດຕູພືດໃນ ສປປລາວ ເພື່ອປົກປ້ອງສຸຂະພາບຂອງຄົນ, ສັດ, ພືດ ແລະ ປົກປັກຮັກສາສິ່ງແວດລ້ອມໃຫ້ສອດຄ່ອງກັບການປະຕິບັດ ພັນທະການຮ່ວມມືລະຫວ່າງປະເທດ ແລະ ລະບຽບການສາກົນທີ່ ສປປລາວ ເປັນພາຄີ.

ມາດຕາ 2. ເປົ້າໝາຍ

ຂໍ້ຕົກລົງສະບັບນີ້ ໃຊ້ເປັນເຄື່ອງມືໃນການຄຸ້ມຄອງ, ຕິດຕາມ, ກວດກາການຜະລິດ, ນຳເຂົ້າ-ສົ່ງອອກ, ຈຳໜ່າຍ, ຂົນສົ່ງ, ເກັບຮັກສາ, ນຳໃຊ້, ທຳລາຍ, ຖິ້ມຢາປາບສັດຕູພືດໃຫ້ຖືກຕ້ອງຕາມຫຼັກວິຊາການ

ໃຫ້ມີຄວາມປອດໄພຕໍ່ສຸຂະພາບຂອງຄົນ, ສັດ, ພືດ ແລະ ປົກປັກຮັກສາສິ່ງແວດລ້ອມ, ແນໃສ່ເຮັດໃຫ້ການນຳໃຊ້, ການເຄື່ອນໄຫວຂອງຫົວໜ່ວຍທຸລະກິດ ແລະ ກິດຈະການດ້ານຢາປາບສັດຕູພືດ ໄດ້ດຳເນີນໄປຕາມຫຼັກການ, ລະບຽບ ແລະ ມາດຕະການໃນຂໍ້ຕົກລົງສະບັບນີ້.

ມາດຕາ 3. ການອະທິບາຍຄຳສັບ

ຄຳສັບຕ່າງໆທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍດັ່ງນີ້:

ຢາປາບສັດຕູພືດ ໝາຍເຖິງສານພິດໃດໜຶ່ງ ຫຼື ສ່ວນປະສົມຂອງສານພິດຕ່າງໆ ທີ່ມີເປົ້າໝາຍເພື່ອການປ້ອງກັນ, ກຳຈັດ ຫຼື ຄວບຄຸມສັດຕູພືດໃດໜຶ່ງ, ຊຶ່ງລວມທັງພາຫະນຳເຊື້ອພະຍາດຂອງຄົນ ຫຼື ພະຍາດສັດ, ພືດທີ່ບໍ່ຕ້ອງການ ຫຼື ບັນດາສັດທີ່ເປັນສາເຫດ ເຮັດໃຫ້ເກີດຄວາມອັນຕະລາຍ ຫຼື ລົບກວນໃນໄລຍະເວລາຂອງການຜະລິດ, ການປຸງແຕ່ງ, ການເກັບຮັກສາ, ການຂົນສົ່ງ ຫຼື ການຄ້າຂາຍອາຫານ, ຜະລິດຕະພັນກະສິກຳ, ໄມ້ ແລະ ຜະລິດຕະພັນໄມ້ ຫຼື ອາຫານສັດ, ຫຼື ບັນດາສານພິດທີ່ກຳຈັດເທັບ, ພັດ ຫຼື ສັດຕູພືດອື່ນໆທີ່ມາລົບກວນສັດລ້ຽງ. ຢາປາບສັດຕູພືດ ຍັງລວມທັງບັນດາສານພິດທີ່ມີເປົ້າໝາຍເພື່ອນຳໃຊ້ເຂົ້າໃນການຄວບຄຸມ ການຈະເລີນເຕີບໂຕຂອງພືດເຊັ່ນ: ເຮັດໃຫ້ໃບພືດຫຼົ່ນ, ໃບພືດແຫ້ງ ຫຼື ເຮັດໃຫ້ໝາກໄມ້ນ້ອຍ ຫຼື ປ້ອງກັນໝາກໄມ້ຫຼົ່ນກ່ອນສຸກ, ນອກນີ້, ຍັງລວມມີບັນດາສານເຄມີທີ່ນຳໃຊ້ກັບພືດ ກ່ອນ ຫຼື ຫຼັງເກັບກ່ຽວ ເພື່ອປ້ອງກັນຜົນຜະລິດຈາກ ການເສື່ອມຄຸນນະພາບລົງໃນໄລຍະເກັບຮັກສາ ແລະ ຂົນສົ່ງ;

ຢາປາບສັດຕູພືດທີ່ຍົກເລີກນຳໃຊ້ ໝາຍເຖິງຢາປາບສັດຕູພືດ ຊຶ່ງຖືກຫ້າມ ສຳລັບທຸກການນຳໃຊ້ໂດຍລະບຽບການ, ເພື່ອປົກປ້ອງສຸຂະພາບຂອງຄົນ, ສັດ ແລະ ປົກປັກຮັກສາສິ່ງແວດລ້ອມ. ໃນນີ້ ຍັງລວມທັງຢາປາບສັດຕູພືດ ຊຶ່ງຖືກປະຕິເສດຈາກການຮັບຮອງ ໃຫ້ນຳໃຊ້, ຫຼື ຍົກເລີກການຈຳໜ່າຍໂດຍຜູ້ຜະລິດ ຫຼື ຈາກອົງກອນທີ່ກ່ຽວຂ້ອງ ທີ່ມີຫຼັກຖານທີ່ແຈ່ມແຈ້ງ;

ພືດທີ່ບໍ່ຕ້ອງການ ໝາຍເຖິງພືດທີ່ບໍ່ແມ່ນພືດເປົ້າໝາຍ ໃນການປູກ;

ຜູ້ປະກອບການດ້ານຢາປາບສັດຕູພືດ ໝາຍເຖິງບຸກຄົນ, ນິຕິບຸກຄົນ ຫຼື ອົງການຈັດຕັ້ງທັງພາຍໃນ ແລະ ຕ່າງປະເທດ ທີ່ດຳເນີນທຸລະກິດ, ຜະລິດ, ປະສົມ ຫຼື ເຮັດການຕະຫຼາດກ່ຽວກັບຢາປາບສັດຕູພືດ;

ຜູ້ຄ້າຂາຍ ໝາຍເຖິງບຸກຄົນ, ນິຕິບຸກຄົນ ຫຼື ອົງການຈັດຕັ້ງທັງພາຍໃນ ແລະ ຕ່າງປະເທດ ທີ່ດຳເນີນທຸລະກິດເຮັດການຄ້າຂາຍ ຊຶ່ງລວມທັງການສົ່ງອອກ, ນຳເຂົ້າ ແລະ ຈຳໜ່າຍຢູ່ພາຍໃນປະເທດ;

ສູດປະສົມ ໝາຍເຖິງການປະສົມຈາກສານພິດຫຼາຍຊະນິດ ເພື່ອເຮັດໃຫ້ຜະລິດຕະພັນມີ ປະສິດທິຜົນສຳລັບເປົ້າໝາຍຂອງຜູ້ນຳໃຊ້;

ສານອອກລິດ ໝາຍເຖິງພາກສ່ວນທີ່ມີປະຕິກິລິຍາ ທາງຊີວະວິທະຍາ ຂອງຢາປາບສັດຕູພືດ;

ການຈົດທະບຽນ ໝາຍເຖິງຂະບວນການໃນຄວາມຮັບຜິດຊອບຂອງ ລັດຖະບານລະດັບຊາດ ຫຼື ອຳນາດລະດັບພາກພື້ນ ອະນຸຍາດໃຫ້ຂາຍ ແລະ ນຳໃຊ້ຢາປາບສັດຕູພືດ ຊຶ່ງຕິດຕາມດ້ວຍການປະເມີນຜົນທາງກວ້າງ ກ່ຽວກັບຂໍ້ມູນຂ່າວສານທາງດ້ານວິທະຍາສາດ ເພື່ອສະແດງໃຫ້ເຫັນວ່າ ຜະລິດຕະພັນນັ້ນມີປະສິດທິພາບ ເພື່ອບັນລຸຕາມເປົ້າໝາຍ ແລະ ບໍ່ເຮັດໃຫ້ເກີດຄວາມສ່ຽງຕໍ່ສຸຂະພາບຂອງຄົນ, ສັດ ຫຼື ສິ່ງແວດລ້ອມ.

ສະຫຼາກ ໝາຍເຖິງສິ່ງຂຽນ, ສິ່ງພິມ ຫຼື ຮູບແຕ້ມທີ່ຕິດ, ຫຼື ຫ້ອຍມາພ້ອມກັບຢາປາບສັດຕູພືດ ໂດຍກົງ ແລະ ກໍ່ເຊັ່ນດຽວກັນກັບການຕິດຂ້າງນອກ ພາຊະນະບັນຈຸ ຫຼື ສິ່ງຫຸ້ມຫໍ່ພາຊະນະບັນຈຸ ຢາປາບສັດຕູພືດ ເພື່ອຂາຍຍ່ອຍ;

ສັດຕູຂອງສັດຕູພືດໃນທຳມະຊາດ ໝາຍເຖິງເຊື້ອພະຍາດ ແລະ ແມງໄມ້ເປັນປະໂຫຍດທີ່ຄວບຄຸມສັດຕູພືດ ໂດຍທຳມະຊາດເຊັ່ນ: ແມງໄມ້, ແມງກາຝາກ ແລະ ເຊື້ອພະຍາດຕ່າງໆ.

ມາດຕາ 4. ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບບຸກຄົນ, ນິຕິບຸກຄົນ ແລະ ທຸກການຈັດຕັ້ງທີ່ກ່ຽວຂ້ອງກັບການຜະລິດ, ນຳເຂົ້າ, ສົ່ງອອກ, ຈຳໜ່າຍ, ນຳໃຊ້, ຂົນສົ່ງ, ເກັບຮັກສາ, ທຳລາຍຖິ້ມຢາປາບສັດຕູພືດຢູ່ ສປປລາວ.

ໝວດທີ II

ການດຳເນີນທຸລະກິດຢາປາບສັດຕູພືດ

ມາດຕາ 5. ການດຳເນີນທຸລະກິດຢາປາບສັດຕູພືດ

ບຸກຄົນ ຫຼື ນິຕິບຸກຄົນ ທີ່ມີຈຸດປະສົງຢາກດຳເນີນທຸລະກິດ ກ່ຽວກັບຢາປາບສັດຕູພືດ ຕ້ອງຍື່ນຄຳຮ້ອງຜ່ານຂະແໜງການກະສິກຳ ແລະ ຂະແໜງການອື່ນທີ່ກ່ຽວຂ້ອງ ເພື່ອຂໍອະນຸຍາດດຳເນີນທຸລະກິດ ແລະ ຂໍຈົດທະບຽນວິສາຫະກິດນຳ ຂະແໜງການອຸດສາຫະກຳ ແລະ ການຄ້າຕາມທີ່ໄດ້ກຳນົດໄວ້ໃນກົດໝາຍ ວ່າດ້ວຍວິສາຫະກິດ.

ມາດຕາ 6. ໃບອະນຸຍາດນຳເຂົ້າ, ສົ່ງອອກ ແລະ ຂາຍຢາປາບສັດຕູພືດ

ບຸກຄົນ ຫຼື ນິຕິບຸກຄົນ ທີ່ມີຈຸດປະສົງຢາກໄດ້ ໃບອະນຸຍາດນຳເຂົ້າ ຫຼື ສົ່ງອອກຢາປາບສັດຕູພືດ ຕ້ອງຍື່ນຄຳຮ້ອງຫາຂະແໜງການປູກຝັງ ກ່ອນການນຳເຂົ້າ ຫຼື ສົ່ງອອກ 3 ວັນລັດຖະການ, ສຳລັບຂາຍ ຕ້ອງກ່ອນ 20 ວັນ.

ມາດຕາ 7. ການບັນທຶກ

ບຸກຄົນ ຫຼື ນິຕິບຸກຄົນ ທີ່ນຳເຂົ້າ, ສົ່ງອອກ, ຜະລິດ, ເກັບຮັກສາຢາປາບສັດຕູພືດ ຕ້ອງບັນທຶກກ່ຽວກັບປະລິມານ ຂອງຢາປາບສັດຕູພືດທັງໝົດ ແລະ ຂໍ້ມູນອື່ນໆທີ່ກ່ຽວຂ້ອງ ເພື່ອນຳໃຊ້ເປັນຂໍ້ມູນດ້ານສະຖິຕິ ສະໜອງໃຫ້ແກ່ວຽກງານການຄຸ້ມຄອງ ຢາປາບສັດຕູພືດ.

ມາດຕາ 8. ພັນທະຂອງຜູ້ປະກອບການດ້ານຢາປາບສັດຕູພືດ

ຜູ້ປະກອບການດ້ານຢາປາບສັດຕູພືດ ຕ້ອງຮັບປະກັນຄວາມປອດໄພ ເພື່ອຫຼຸດຜ່ອນຄວາມສ່ຽງຕໍ່ສຸຂະພາບຂອງຄົນ, ສັດ ແລະ ສິ່ງແວດລ້ອມ. ໃນກໍລະນີທີ່ຢາປາບສັດຕູພືດ ສ້າງຄວາມເສຍຫາຍແກ່ຄົນ, ພືດ, ສັດ ແລະ ສິ່ງແວດລ້ອມ ຜູ້ດຳເນີນທຸລະກິດຕ້ອງຮັບຜິດຊອບ ຕໍ່ກົດໝາຍ.

ຜູ້ດຳເນີນທຸລະກິດຢາປາບສັດຕູພືດ ຕ້ອງໃຫ້ການຮ່ວມມືກັບພະນັກງານ ວິຊາການຂອງໜ່ວຍງານຄຸ້ມຄອງ ແລະ ກວດກາຢາປາບສັດຕູພືດ, ສະໜອງບັນດາເອກະສານ ແລະ ບົດບັນທຶກຕາມການຮ້ອງຂໍ ແລະ ອຳນວຍຄວາມສະດວກໃຫ້ແກ່ການປະຕິບັດງານ ຂອງໜ່ວຍງານດັ່ງກ່າວ.

ໝວດທີ III

ການຈົດທະບຽນຢາປາບສັດຕູພືດ

ມາດຕາ 9. ການຈົດທະບຽນຢາປາບສັດຕູພືດ

ຢາປາບສັດຕູພືດທີ່ຜະລິດ, ນຳເຂົ້າ-ສົ່ງອອກ, ຈຳໜ່າຍ ແລະ ນຳໃຊ້ໃນ ສປປລາວ ຕ້ອງໄດ້ຈົດທະບຽນນຳກົມປູກຝັງ, ກະຊວງກະສິກຳ ແລະ ປ່າໄມ້.

ມາດຕາ 10. ຢາປາບສັດຕູພືດທີ່ຍົກເວັ້ນການຈົດທະບຽນ

ຢາປາບສັດຕູພືດ ທີ່ບໍ່ຈຳເປັນຕ້ອງຈົດທະບຽນມີດັ່ງນີ້:

1. ຢາປາບສັດຕູພືດ ທີ່ສະກັດຈາກພືດ ຊຶ່ງບໍ່ມີການບັນຈຸສະເພາະ ເພື່ອຈຳໜ່າຍ;
2. ຢາປາບສັດຕູພືດ ນຳໃຊ້ເຂົ້າໃນການຄົ້ນຄວ້າ, ທົດລອງ, ວາງສະແດງ, ຊ່ວຍເຫຼືອ ແລະ ຮັບໃຊ້ພາຍໃນໂຄງການໃດໜຶ່ງ ຂອງລັດຖະບານ, ແຕ່ຢາປາບສັດຕູພືດດັ່ງກ່າວ ຕ້ອງໄດ້ຈົດທະບຽນ ແລະ ອະນຸຍາດຈຳໜ່າຍຈາກ ອົງການຄຸ້ມຄອງຂອງປະເທດຜູ້ຜະລິດ ຫຼື ສົ່ງອອກ ແລະ ຕ້ອງຜ່ານການກວດກາຈາກ ກະຊວງກະສິກຳ ແລະ ປ່າໄມ້.

ມາດຕາ 11. ເງື່ອນໄຂຂອງການຂໍຈັດທະບຽນ

ບຸກຄົນ ຫຼື ນິຕິບຸກຄົນ ທີ່ຈະຂໍຈັດທະບຽນຢາປາບສັດຕູພືດ ຕ້ອງມີເງື່ອນໄຂດັ່ງນີ້:

1. ຜູ້ທີ່ໄດ້ຮັບໃບອະນຸຍາດ ຕາມທີ່ໄດ້ກຳນົດໄວ້ໃນມາດຕາ 19 ຂອງຂໍ້ຕົກລົງສະບັບນີ້;
2. ຢາປາບສັດຕູພືດທີ່ຈະນຳເຂົ້າ ຕ້ອງໄດ້ຈັດທະບຽນຈາກປະເທດສົ່ງອອກ.

ມາດຕາ 12. ຄຳຮ້ອງຂໍຈັດທະບຽນ

ຄຳຮ້ອງຂໍຈັດທະບຽນຢາປາບສັດຕູພືດ ປະກອບດ້ວຍບັນດາເອກະສານດັ່ງນີ້:

1. ສຳເນົາໃບທະບຽນວິສາຫະກິດ;
2. ສຳເນົາໃບທະບຽນຢາປາບສັດຕູພືດ ຈາກປະເທດສົ່ງອອກ ຫຼື/ແລະ ປະເທດຕົ້ນກຳເນີດ;
3. ໃບມອບສິດໃຫ້ຈັດທະບຽນຈາກ ບໍລິສັດຜະລິດ ຫຼື ປະເທດສົ່ງອອກ;
4. ຄູ່ມືການນຳໃຊ້ຢາປາບສັດຕູພືດ;
5. ຕົວຢ່າງຢາປາບສັດຕູພືດ.

ມາດຕາ 13. ການພິຈາລະນາຈັດທະບຽນ

ກົມປູກຝັງ ຕ້ອງພິຈາລະນາຈັດທະບຽນ ຫຼື ປະຕິເສດການຈັດທະບຽນ ພາຍໃນກຳນົດເວລາ 30 ວັນ ລັດຖະການ ນັບແຕ່ວັນໄດ້ຮັບຄຳຮ້ອງເປັນຕົ້ນໄປ, ໃນກໍລະນີປະຕິເສດກົມປູກຝັງ ຕ້ອງແຈ້ງເຫດຜົນເປັນ ລາຍລັກອັກສອນ ໃຫ້ຜູ້ຮ້ອງຂໍຊາບ.

ມາດຕາ 14. ໃບທະບຽນຢາປາບສັດຕູພືດ

ໃບທະບຽນຢາປາບສັດຕູພືດ ແມ່ນເອກະສານທາງການຊຶ່ງອອກໃຫ້ໂດຍ ກົມປູກຝັງ, ກະຊວງກະສິກຳ ແລະ ປ່າໄມ້ຊຶ່ງມີອາຍຸການນຳໃຊ້ 2 ປີ. ຖ້າມີຈຸດປະສົງຢາກສືບຕໍ່, ເຈົ້າຂອງທະບຽນ ຕ້ອງຍື່ນຄຳຮ້ອງຂໍ ຈັດທະບຽນນຳ ກົມປູກຝັງກ່ອນໝົດອາຍຸ 2 ເດືອນ. ຄຳຮ້ອງ ແລະ ການພິຈາລະນາຕໍ່ທະບຽນ ຢາປາບ ສັດຕູພືດໃຫ້ປະຕິບັດຕາມມາດຕາ 12 ແລະ 13 ຂອງຂໍ້ຕົກລົງສະບັບນີ້.

ມາດຕາ 15. ການຖອນໃບທະບຽນຢາປາບສັດຕູພືດ

ໃບທະບຽນຢາປາບສັດຕູພືດ ສາມາດຖອນໄດ້ກ່ອນໝົດອາຍຸນຳໃຊ້ ໂດຍຫົວໜ້າກົມປູກຝັງ, ກະຊວງ ກະສິກຳ ແລະ ປ່າໄມ້ ໃນກໍລະນີໃດໜຶ່ງດັ່ງນີ້:

- ມີການລະເມີດຂໍ້ຕົກລົງສະບັບນີ້ ຫຼື ລະບຽບກົດໝາຍທີ່ກ່ຽວຂ້ອງຢ່າງຮ້າຍແຮງ ໂດຍຜູ້ຖືໃບທະບຽນ ຫຼື ຕົວແທນທີ່ຖືກມອບໝາຍຂອງຜູ້ກ່ຽວ;
- ຢາປາບສັດຕູພືດບໍ່ມີປະສິດທິພາບ ຫຼື ບໍ່ຖືກຕ້ອງຕາມທີ່ໄດ້ກຳນົດໄວ້ ໃນໃບທະບຽນ;
- ຢາປາບສັດຕູພືດຖືກສົ່ງຖອນອອກຈາກຕະຫຼາດ;
- ໃນກໍລະນີລົບລ້າງໃບທະບຽນ, ກົມປູກຝັງຕ້ອງກຳນົດ ໄລຍະເວລາໃຫ້ເໝາະສົມ ເພື່ອການຈຳໜ່າຍ ແລະ ນຳໃຊ້ຜະລິດຕະພັນດັ່ງກ່າວ ໃຫ້ໝົດໄປ.

ການຖອນໃບທະບຽນ ຕ້ອງໄດ້ແຈ້ງໃຫ້ພາກສ່ວນທີ່ກ່ຽວຂ້ອງຊາບ.

ມາດຕາ 16. ໜ່ວຍງານທະບຽນຢາປາບສັດຕູພືດ

ໜ່ວຍງານທະບຽນຢາປາບສັດຕູພືດ ເປັນໜ່ວຍງານໜຶ່ງຢູ່ພາຍໃຕ້ການຄຸ້ມຄອງຂອງ ກົມປູກຝັງ, ກະຊວງກະສິກຳ ແລະ ປ່າໄມ້, ຊຶ່ງມີສິດ ແລະ ໜ້າທີ່ດັ່ງນີ້:

1. ທົບທວນຄືນຄຳຮ້ອງຂໍຈົດທະບຽນ ແລະ ພິຈາລະນາຈົດທະບຽນຢາປາບສັດຕູພືດ;
2. ທົບທວນຄືນບັນຊີການຈົດທະບຽນ ຢາປາບສັດຕູພືດຢ່າງເປັນປົກກະຕິ ເພື່ອໃຫ້ຮູ້ວ່າຢາປາບສັດຕູພືດ ເຫຼົ່ານັ້ນຍັງຢູ່ໃນເງື່ອນໄຂທີ່ໄດ້ກຳນົດໄວ້ ບົນພື້ນຖານຂໍ້ມູນທາງດ້ານວິທະຍາສາດ ສະບັບລ້າສຸດ;
3. ຮຽບຮຽງ ແລະ ຮັບຮອງເອົາສະຫຼາກຢາປາບສັດຕູພືດ;
4. ປະຕິບັດສິດ ແລະ ໜ້າທີ່ອື່ນໆ ຕາມທີ່ໄດ້ກຳນົດໄວ້ໃນລະບຽບກົດໝາຍ.

ໝວດທີ IV

ການຄຸ້ມຄອງການຜະລິດ, ນຳເຂົ້າ, ສົ່ງອອກ, ຈຳໜ່າຍ, ຂົນສົ່ງ, ເກັບຮັກສາ ແລະ ສົ່ງຜ່ານຢາປາບສັດຕູພືດ

ມາດຕາ 17. ການຜະລິດ

ບຸກຄົນ, ນິຕິບຸກຄົນ ຫຼື ການຈັດຕັ້ງທັງພາຍໃນ ແລະ ຕ່າງປະເທດ ທີ່ມີຈຸດປະສົງຜະລິດຢາປາບສັດຕູພືດ ຕ້ອງໄດ້ເຮັດຄຳຮ້ອງພ້ອມທັງບົດວິພາກເສດຖະກິດ ແລະ ເຕັກນິກການຜະລິດຕໍ່ ກະຊວງກະສິກຳ ແລະ ປ່າໄມ້ ແລະ ຂະແໜງການອື່ນທີ່ກ່ຽວຂ້ອງ.

ມາດຕາ 18. ການນຳເຂົ້າ ແລະ ສົ່ງອອກ

ຢາປາບສັດຕູພືດທີ່ໄດ້ຈົດທະບຽນແລ້ວເທົ່ານັ້ນ ຈຶ່ງສາມາດນຳເຂົ້າ ຫຼື ສົ່ງອອກ. ໃຫ້ຍື່ນຄຳຮ້ອງຂໍຈົດ

ທະບຽນນໍາກົມປູກຝັງ, ກະຊວງກະສິກໍາ ແລະ ປ່າໄມ້ ແລະ ຕ້ອງປະຕິບັດຕາມລະບຽບກົດໝາຍ ທີ່ກ່ຽວຂ້ອງ, ຍົກເວັ້ນຢາປາບສັດຕູພືດທີ່ໄດ້ກໍານົດໄວ້ ໃນມາດຕາ 10 ຂອງຂໍ້ຕົກລົງສະບັບນີ້.

ມາດຕາ 19. ການຈໍາໜ່າຍ ຫຼື ຂາຍຢາປາບສັດຕູພືດ

ຜູ້ຈໍາໜ່າຍ ຫຼື ຂາຍຢາປາບສັດຕູພືດ ຕ້ອງມີເງື່ອນໄຂດັ່ງນີ້:

1. ຕ້ອງໄດ້ຮັບການຝຶກອົບຮົມ ແລະ ມີໃບຢັ້ງຢືນກ່ຽວກັບຢາປາບສັດຕູພືດ;
2. ຕ້ອງມີຄູ່ມືຄວາມປອດໄພ, ວິທີການນໍາໃຊ້ຢາປາບສັດຕູພືດ ເພື່ອແນະນໍາຜູ້ນໍາໃຊ້ ໄດ້ຢ່າງຖືກຕ້ອງ ຮັບປະກັນບໍ່ໃຫ້ ເປັນອັນຕະລາຍຕໍ່ຜູ້ໃກ້ຄຽງ ຫຼື ສິ່ງແວດລ້ອມ;
3. ຕ້ອງມີວັດຖຸອຸປະກອນປ້ອງກັນຮ່າງກາຍ ເພື່ອຈໍາໜ່າຍໃຫ້ແກ່ຜູ້ຊື້ຢາປາບສັດຕູພືດ;
4. ການເກັບຮັກສາຕ້ອງປະຕິບັດຕາມ ມາດຕາ 21 ຂອງຂໍ້ຕົກລົງສະບັບນີ້ຢ່າງເຄັ່ງຄັດ;
5. ຜູ້ຈໍາໜ່າຍ ຕ້ອງມີການບັນທຶກການສົ່ງຊື້ ແລະ ການຈໍາໜ່າຍ.

ຂໍ້ຫ້າມສໍາລັບຜູ້ຈໍາໜ່າຍ ຫຼື ຂາຍຢາປາບສັດຕູພືດມີດັ່ງນີ້:

1. ຈໍາໜ່າຍຢາປາບສັດຕູພືດ ໂດຍບໍ່ມີໃບອະນຸຍາດຈາກພາກສ່ວນ ທີ່ກ່ຽວຂ້ອງ;
2. ຂາຍຢາປາບສັດຕູພືດຊຶ່ງ:
 - ຢາປາບສັດຕູພືດທີ່ບໍ່ໄດ້ຈົດທະບຽນໃນ ສປປລາວ;
 - ກາຍເຂດອາຍຸການນໍາໃຊ້ ຫຼື ເຫັນວ່າຜິດປົກກະຕິເຊັ່ນ: ຕິດກັນ, ເປັນກ້ອນໃສ, ເປັນຈຸ້ນ, ປຸງນສີ ແລະ ອື່ນໆ ຫຼື ພາຊະນະບັນຈຸແຕກ ຫຼື ຮົ່ວ;
 - ບໍ່ມີເຄື່ອງໝາຍ ຫຼື ເຄື່ອງໝາຍຖືກທໍາລາຍ ທີ່ບໍ່ສາມາດອ່ານອອກໄດ້;
 - ມີການປຸງຖ່າຍ ຫຼື ແບ່ງຂາຍ.

ມາດຕາ 20. ການຂົນສົ່ງ

ຜູ້ຂົນສົ່ງຢາປາບສັດຕູພືດ ຄວນປະຕິບັດດັ່ງນີ້:

1. ການຂົນສົ່ງຢາປາບສັດຕູພືດ ຊະນິດດຽວ ຫຼື ຫຼາຍຊະນິດລວມກັນເກີນກວ່າ 1.000 ລິດ (ຂອງເຫຼວ) ຫຼື 1.000 ກິໂລກຣາມ (ຂອງແຫ້ງ) ຕ້ອງມີເອກະສານນໍາສົ່ງ ມອບໃຫ້ຜູ້ຂັບລົດຮັກສາໄວ້ ເພື່ອສະດວກໃນການກວດກາຂອງພະນັກງານ ທີ່ກ່ຽວຂ້ອງ, ເອກະສານດັ່ງກ່າວຕ້ອງມີເນື້ອໃນລາຍລະອຽດ ດັ່ງນີ້:

1. ຊີ້, ທີ່ຢູ່ ແລະ ເບີໂທລະສັບຂອງຜູ້ຈ້າງຂົນສົ່ງ ແລະ ຜູ້ຂົນສົ່ງ;
 2. ຊື່ສາມັນ ຫຼື ຊື່ທາງເຄມີຂອງຢາປາບສັດຕູພືດ ທີ່ຂົນສົ່ງ;
 3. ປະເພດພາຊະນະທີ່ໃຊ້ບັນຈຸ ຢາປາບສັດຕູພືດ ແລະ ອັດຕາສ່ວນຄວາມເຂັ້ມຂຸ້ນ;
 4. ປະລິມານຢາປາບສັດຕູພືດ;
 5. ວິທີປະຕິບັດກໍລະນີມີເຫດສຸກເສີນເຊັ່ນ: ແຕກ, ຮົ່ວ, ຊຶມ, ຕົກເຮ່ຍ;
 6. ໃນກໍລະນີຢາປາບສັດຕູພືດທີ່ຂົນສົ່ງເກີນ 1.000ລິດ ຫຼື 1.000 ກິໂລກຣາມ ຕ້ອງມີເອກະສານສະແດງຂໍ້ມູນ ຄວາມປອດໄພຂອງຢາປາບສັດຕູພືດ ທີ່ຂົນສົ່ງ (Material Safety Data Sheet);
2. ການຂົນສົ່ງຢາປາບສັດຕູພືດ ຊຶ່ງມີຄວາມເປັນພິດໃນລະດັບ Ia ຫຼື Ib ເກີນກວ່າ 1.000 ລິດ ຫຼື 1.000 ກິໂລກຣາມ ຕ້ອງໃຫ້ມີຄໍາເຕືອນເປັນອັກສອນສີແດງ ຄຳວ່າ “ວັດຖຸເປັນພິດ” ແລະ ມີເຄື່ອງໝາຍທົວກະໂຫຼກ ກັບກະດູກໄຂ່ວສີແດງຂະໜາດໃຫຍ່, ເຫັນໄດ້ງ່າຍຕິດດ້ານຫຼັງ ແລະ ດ້ານຂ້າງ ທັງສອງດ້ານຂອງຍານພາຫະນະທີ່ໃຊ້ຂົນສົ່ງ;
 3. ຕ້ອງລະບຸຈຸດໝາຍປາຍທາງ ຂອງການຂົນສົ່ງຢາປາບສັດຕູພືດ;
 4. ໃຫ້ຄັດເລືອກຜູ້ຂັບຂີ່ຍານພາຫະນະຂົນສົ່ງ ທີ່ມີຄວາມສາມາດຄວບຄຸມ ຍານພາຫະນະທີ່ຂົນສົ່ງຢາປາບສັດຕູພືດ ໄດ້ຢ່າງປອດໄພ;
 5. ບໍ່ຄວນຂົນສົ່ງຢາປາບສັດຕູພືດ ບົນກັບສິ່ງທີ່ມີຊີວິດ ແລະ ວັດຖຸສິ່ງຂອງອື່ນໆ.

ມາດຕາ 21. ການເກັບຮັກສາ

ຖ້າເກັບຮັກສາຢາປາບສັດຕູພືດ ຫຼາຍກວ່າ 10 ລິດ ຫຼື 10 ກິໂລກຣາມ ສະຖານທີ່ເກັບຮັກສາຢາປາບສັດຕູພືດ ຕ້ອງ:

1. ຕັ້ງຢູ່ໃນພື້ນທີ່ນ້ຳບໍ່ຖວ້ມ, ຫ່າງຈາກແຫຼ່ງນ້ຳ, ທີ່ຢູ່ອາໄສຂອງຄົນ ແລະ ຄອກສັດລ້ຽງຢ່າງໜ້ອຍ 100 ແມັດ;
2. ເກັບຮັກສາໄວ້ບ່ອນທີ່ມີ ໂຄງສ້າງແໜ້ນໜາ, ອັດແຈບ ແລະ ໃສ່ກຸນແຈ ພ້ອມທັງຕິດປ້າຍເຕືອນ;
3. ເກັບຮັກສາຢາປາບສັດຕູພືດ ໄກຈາກແຫຼ່ງຄວາມຮ້ອນ ຫຼື ກາງແດດໂດຍກົງ;
4. ເກັບຮັກສາຢາປາບສັດຕູພືດ ໂດຍແຍກອອກຈາກສິນຄ້າອື່ນໆ;
5. ຈັດວາງຢາປາບສັດຕູພືດ ຕາມປະເພດ ແລະ ລະດັບຄວາມອັນຕະລາຍ;
6. ເກັບຮັກສາຢູ່ໃນພາຊະນະເດີມ ຂອງບໍລິສັດຜູ້ຜະລິດພ້ອມຕິດສະຫຼາກ;

7. ມີວັດຖຸທີ່ມີຄຸນສົມບັດ ດູດຊັບຂອງເຫຼວເຊັ່ນ: ຖ່ານດຳ, ຂີ້ເລື້ອຍ, ດິນຊາຍ;
8. ຮັກສາພື້ນຫ້ອງໃຫ້ສະອາດ ແລະ ແຫ້ງ, ເຮັດຄວາມສະອາດທຸກໆຄັ້ງ ເມື່ອມີຢາປາບສັດຕູພືດຕົກເຮື່, ຮົ່ວ ຫຼື ຊົມຈາກພາຊະນະບັນຈຸ;
9. ມີສະບູ ແລະ ນ້ຳ ເພື່ອທຳຄວາມສະອາດ ເມື່ອສຳພັດກັບຢາປາບສັດຕູພືດ;
10. ນຳໃຊ້ຖາດ ຫຼື ປາແລັດ ເພື່ອເປັນບ່ອນວາງຢາປາບສັດຕູພືດ ແລະ ບໍ່ຄວນເກັບຮັກສາຢາປາບສັດຕູພືດ ໄວ້ພື້ນຫ້ອງ;
11. ເກັບຮັກສາພາຊະນະບັນຈຸເປົ່າ ໃນບ່ອນທີ່ປອດໄພຈົນກວ່າຈະນຳໄປທຳລາຍຖິ້ມ.

ມາດຕາ 22. ການສົ່ງຜ່ານ

ຢາປາບສັດຕູພືດທຸກຊະນິດທີ່ສົ່ງຜ່ານ ສປປລາວ ໃຫ້ປະຕິບັດຕາມສັນຍາສອງຝ່າຍ ຫຼື ຫຼາຍຝ່າຍທີ່ ສປປລາວ ເປັນພາຄີ.

ໝວດທີ V

ການນຳໃຊ້ ແລະ ການທຳລາຍຖິ້ມຢາປາບສັດຕູພືດ

ມາດຕາ 23. ການນຳໃຊ້ຢາປາບສັດຕູພືດ

ບຸກຄົນ ທີ່ຕ້ອງການນຳໃຊ້ຢາປາບສັດຕູພືດ ຕ້ອງມີຄວາມຮູ້ກ່ຽວກັບຄຸນລັກສະນະຂອງ ຢາປາບສັດຕູພືດ ແລະ ຕ້ອງໄດ້ເອົາໃຈໃສ່ຕໍ່ບັນດາວິທີການດັ່ງນີ້:

1. ນຳໃຊ້ວິທີການປ້ອງກັນພືດແບບປະສົມປະສານ ໂດຍເນັ້ນໃສ່ການນຳໃຊ້ສັດຕູທຳມະຊາດ ຂອງສັດຕູພືດເພື່ອຄວບຄຸມ ແລະ ກຳຈັດສັດຕູພືດ;
2. ນຳໃຊ້ຢາປາບສັດຕູພືດ ໃຫ້ຖືກຕ້ອງຕາມເປົ້າໝາຍການນຳໃຊ້ ແລະ ປະຕິບັດໃຫ້ຖືກຕ້ອງຕາມວິທີກຳນົດ ໄວ້ໃນສະຫຼາກ;
3. ໃສ່ອຸປະກອນປ້ອງກັນຕົວທຸກຄັ້ງ ໃນເວລານຳໃຊ້, ຜູ້ໃຊ້ແຮງງານຕ້ອງສະໜອງອຸປະກອນ ປ້ອງກັນຕົວທີ່ເໝາະສົມ ລວມທັງຈັດການຝຶກອົບຮົມວິທີນຳໃຊ້ ໃຫ້ແກ່ຜູ້ອອກແຮງງານ ທີ່ຈະນຳໃຊ້ຢາປາບສັດຕູພືດ;
4. ຮັບປະກັນບໍ່ໃຫ້ເກີດມີຜົນກະທົບ ທີ່ເປັນອັນຕະລາຍຕໍ່ຄົນ, ສັດ ແລະ ສິ່ງແວດລ້ອມ;
5. ລາຍງານສະພາບການກ່ຽວກັບ ອຸປະຕິເຫດ ຫຼື ເຫດການໃດໜຶ່ງທີ່ອາດເປັນອັນຕະລາຍ ເນື່ອງຈາກການນຳໃຊ້ຢາປາບສັດຕູພືດ ໃຫ້ຂະແໜງການທີ່ກ່ຽວຂ້ອງຊາບ ທັນທີ.

ມາດຕາ 24. ການທຳລາຍ ແລະ ຖິ້ມຢາປາບສັດຕູພືດ

ຜະລິດຕະພັນຢາປາບສັດຕູພືດ ທີ່ບໍ່ໄດ້ມາດຕະຖານ, ປອມ, ໝົດອາຍຸການນຳໃຊ້, ສິ່ງເສດເຫຼືອຂອງ ຢາປາບສັດຕູພືດ ຊຶ່ງລວມທັງພາຊະນະ ບັນຈຸເປົ່າ ຕ້ອງທຳລາຍ ຫຼື ຝັງດິນໃນຂອບເຂດພື້ນທີ່ໄດ້ຮັບ ອະນຸຍາດ ໂດຍບໍ່ສ້າງຜົນກະທົບຕໍ່ສິ່ງແວດລ້ອມ, ເປັນພື້ນທີ່ຮາບພຽງ, ບໍ່ຢູ່ເໜືອແຫຼ່ງນ້ຳ ແລະ ຫ່າງໄກ ຈາກນ້ຳສ້າງ ຫຼື ນ້ຳບາດານ ແລະ ປະຕິບັດຕາມຫຼັກວິຊາການທີ່ ອົງການຊັບພະຍາກອນນ້ຳ ແລະ ສິ່ງແວດລ້ອມໄດ້ກຳນົດໄວ້.

ໝວດທີ VI

ການຫຸ້ມຫໍ່, ການຕິດສະຫຼາກ ແລະ ການໂຄສະນາ

ມາດຕາ 25. ການຫຸ້ມຫໍ່

ຢາປາບສັດຕູພືດ ຕ້ອງຢູ່ໃນພາຊະນະບັນຈຸເດີມ ຊຶ່ງມີຄວາມປອດໄພໃນເວລານຳເຂົ້າ, ຂົນສົ່ງ, ເກັບ ຮັກສາ ຫຼື ຈຳໜ່າຍ ແລະ ຮັບປະກັນໃຫ້ມີຄວາມປອດໄພ ໃນເວລານຳໃຊ້ ເພື່ອປ້ອງກັນຄວາມ ອັນຕະລາຍຕໍ່ ສຸຂະພາບຂອງຄົນ, ສັດ ແລະ ປົກປັກຮັກສາສິ່ງແວດລ້ອມ.

ມາດຕາ 26. ການຕິດສະຫຼາກ

1. ທຸກຜະລິດຕະພັນຢາປາບສັດຕູພືດ ທີ່ນຳເຂົ້າ ຫຼື ສົ່ງອອກ ແລະ ຈຳໜ່າຍໃນ ສປປລາວ ຕ້ອງຖືກ ບັນຈຸໃນພາຊະນະຕິດດ້ວຍສະຫຼາກ ຊຶ່ງມີເຄື່ອງໝາຍ ແລະ ຂໍ້ຄວາມເປັນພາສາລາວ ຫຼື/ແລະ ພາສາ ອັງກິດດັ່ງນີ້:

- 1.1. ຊື່ທາງການຄ້າຂອງຜະລິດຕະພັນ;
- 1.2. ຊື່ເຄມີ (ຊື່ສາມັນ), ສູດປະສົມ ແລະ ຄວາມເຂັ້ມຂຸ້ນຂອງສານເຄມີທີ່ອອກລິດ;
- 1.3. ເປົ້າໝາຍຂອງການໃຊ້ເຊັ່ນ: ຊະນິດພືດ ແລະ ສັດຕູພືດ;
- 1.4. ອັດຕາການນຳໃຊ້ ແລະ ວິທີການນຳໃຊ້;
- 1.5. ເຄື່ອງໝາຍ ແລະ ຂໍ້ຄວາມດັ່ງໃນຂໍ້ 2 ຂອງມາດຕານີ້;
- 1.6. ປະໂຫຍດ, ວິທີໃຊ້, ວິທີເກັບຮັກສາ, ວິທີປະຕິບັດກ່ຽວກັບ ພາຊະນະບັນຈຸ ແລະ ການປ້ອງກັນການ ເປັນອັນຕະລາຍ ຫຼື ຄວາມເສຍຫາຍ;
- 1.7. ໄລຍະຢຸດເຊົານຳໃຊ້ ກ່ອນການເກັບກ່ຽວ;
- 1.8. ຄຳເຕືອນ;

1.9. ອາການໄດ້ຮັບພິດ, ການແກ້ພິດເບື້ອງຕົ້ນ, ຄໍາແນະນໍາ ສໍາລັບແພດ;

1.10. ລະດັບຄວາມອັນຕະລາຍຂອງຢາປາບສັດຕູພິດ;

1.11. ຊື່ຜູ້ຜະລິດ;

1.12. ຂະໜາດບັນຈຸ;

1.13. ວັນ ເດືອນ ປີ ທີ່ຜະລິດ ຫຼື ໝົດອາຍຸການນໍາໃຊ້;

1.14. ເລກທະບຽນຢາປາບສັດຕູພິດ.

2. ສະຫຼາກຢາປາບສັດຕູພິດ ຕ້ອງມີເຄື່ອງໝາຍ ແລະ ຂໍ້ຄວາມດັ່ງນີ້:

2.1. ຢາປາບສັດຕູພິດ ທີ່ມີຄວາມເປັນພິດຢູ່ໃນລະດັບ Ia ໃຫ້ໃຊ້ເຄື່ອງໝາຍຫົວກະໂຫຼກກັບ ກະດູກໄຂ່ວ ພ້ອມດ້ວຍຂໍ້ຄວາມວ່າ “ພິດຮ້າຍແຮງສູງ” ແລະ ຕ້ອງມີພາບສະແດງຄໍາເຕືອນຕ່າງໆ ຕາມຂໍ້ 3 ຢູ່ໃນແຖບສີແດງ.

2.2. ຢາປາບສັດຕູພິດ ທີ່ມີຄວາມເປັນພິດຢູ່ໃນລະດັບ Ib ໃຫ້ໃຊ້ເຄື່ອງໝາຍ ຫົວກະດູກກັບ ກະດູກໄຂ່ວ ພ້ອມດ້ວຍຂໍ້ຄວາມວ່າ “ພິດຮ້າຍແຮງ” ແລະ ຕ້ອງມີພາບສະແດງຄໍາເຕືອນຕ່າງໆ ຕາມຂໍ້ 3 ຢູ່ໃນແຖບສີແດງ.

2.3. ຢາປາບສັດຕູພິດ ທີ່ມີຄວາມເປັນພິດຢູ່ໃນລະດັບ II ໃຫ້ໃຊ້ເຄື່ອງໝາຍ ຫົວກະດູກກັບ ກະດູກໄຂ່ວ ພ້ອມດ້ວຍຂໍ້ຄວາມວ່າ “ອັນຕະລາຍ” ແລະ ຕ້ອງມີພາບສະແດງຄໍາເຕືອນຕ່າງໆ ຕາມຂໍ້ 3 ຢູ່ໃນແຖບສີເຫຼືອງ.

2.4. ຢາປາບສັດຕູພິດ ທີ່ມີຄວາມເປັນພິດ ຢູ່ໃນລະດັບ III ໃຫ້ໃຊ້ເຄື່ອງໝາຍ ຫົວກະດູກກັບ ກະດູກໄຂ່ວ ພ້ອມດ້ວຍຂໍ້ຄວາມວ່າ “ລະວັງ” ແລະ ຕ້ອງມີພາບສະແດງຄໍາເຕືອນຕ່າງໆ ຕາມຂໍ້ 3 ຢູ່ໃນແຖບສີຟ້າແກ່.

3. ໃຫ້ໃຊ້ພາບດັ່ງຕໍ່ໄປນີ້ ເພື່ອເປັນການສະແດງຄໍາເຕືອນ ໃນການໃຊ້ ແລະ ລະມັດລະວັງອັນຕະລາຍ ຈາກ ຢາປາບສັດຕູພິດ:

3.1

ມາດຕາ 27. ການໂຄສະນາ

ບຸກຄົນ ຫຼື ນິຕິບຸກຄົນສາມາດໂຄສະນາໃນ ສປປລາວ ໄດ້ສະເພາະແຕ່ຢາປາບສັດຕູພິດ ທີ່ໄດ້ຈົດທະບຽນແລ້ວເທົ່ານັ້ນ.

ທ້າມແນະນຳໃຫ້ນຳໃຊ້ສູງກວ່າອັດຕາທີ່ກຳນົດໄວ້ ໃນສະຫຼາກ ແລະ ທ້າມໂຄສະນາເກີນຄວາມຈິງ ຫຼື ບໍ່ຖືກຕ້ອງຕາມຄຸນລັກສະນະຂອງ ຢາປາບສັດຕູພືດຊຶ່ງເຮັດໃຫ້ຜູ້ຊື້ ຫຼື ຜູ້ນຳໃຊ້ເຂົ້າໃຈຜິດ.

ໝວດທີ VII

ການຄຸ້ມຄອງ ແລະ ການກວດກາ

ມາດຕາ 28. ການຄຸ້ມຄອງ ແລະ ກວດກາຢາປາບສັດຕູພືດ

ອົງການຄຸ້ມຄອງ ແລະ ກວດກາແມ່ນຂະແໜງການກະສິກຳ ປະກອບດ້ວຍ:

- ກົມປູກຝັງ, ກະຊວງກະສິກຳ ແລະ ປ່າໄມ້;
- ພະແນກກະສິກຳ ແລະ ປ່າໄມ້ແຂວງ ຫຼື ນະຄອນ;
- ຫ້ອງການກະສິກຳ ແລະ ປ່າໄມ້ເມືອງ ຫຼື ເທດສະບານ;

ຂະແໜງການຄຸ້ມຄອງ ແລະ ການກວດກາຢາປາບສັດຕູພືດ ສາມາດແຕ່ງຕັ້ງໜ່ວຍງານກວດກາ ຊຶ່ງ ປະກອບດ້ວຍພະນັກງານວິຊາການ ທີ່ໄດ້ຮັບການຝຶກອົບຮົມ ຈາກກົມປູກຝັງ.

ມາດຕາ 29. ການກວດກາຢາປາບສັດຕູພືດ

ການກວດກາຢາປາບສັດຕູພືດ ແມ່ນການຕິດຕາມກວດກາການເຄື່ອນໄຫວ ກ່ຽວກັບການຜະລິດ, ນຳ ເຂົ້າ, ສົ່ງອອກ, ຈຳໜ່າຍ, ໂຄສະນາ, ເກັບຮັກສາ, ນຳໃຊ້ ແລະ ທຳລາຍຢາປາບສັດຕູພືດທີ່ເສຍຄຸນ ຫຼື ສິ່ງເສດເຫຼືອຂອງຢາປາບສັດຕູພືດ ລວມທັງພາຊະນະບັນຈຸ ທີ່ໄດ້ນຳໃຊ້ຢາປາບສັດຕູພືດໝົດແລ້ວ ໃນ ພາມປູກພືດຂອງບຸກຄົນ, ໂຄງການປູກພືດຕາມສັນຍາ, ໃນພື້ນທີ່ສຳປະທານເພື່ອການກະສິກຳ ແລະ ປ່າໄມ້, ສຳນັກງານຂອງອົງການຈັດຕັ້ງທັງພາຍໃນ ແລະ ຕ່າງປະເທດ ເພື່ອໃຫ້ຖືກຕ້ອງຕາມລະບຽບກົດ ໝາຍໃນ ສປປລາວ.

ມາດຕາ 30. ຮູບການກວດກາຢາປາບສັດຕູພືດ

ການກວດກາຢາປາບສັດຕູພືດມີສາມຮູບການດັ່ງນີ້:

1. ການກວດກາຕາມລະບົບປົກກະຕິ;
2. ການກວດກາໂດຍແຈ້ງໃຫ້ຮູ້ລ່ວງໜ້າ;
3. ການກວດກາແບບກະທັນຫັນ.

ການກວດກາຕາມລະບົບປົກກະຕິ ແມ່ນການກວດກາທີ່ດຳເນີນໄປຕາມແຜນການ ຢ່າງເປັນປະຈຳ ແລະ ມີກຳນົດເວລາອັນແນ່ນອນຊຶ່ງຕ້ອງປະຕິບັດ ຢ່າງໜ້ອຍໜຶ່ງເທື່ອຕໍ່ປີ.

ການກວດກາໂດຍແຈ້ງໃຫ້ຮູ້ລ່ວງໜ້າ ແມ່ນການກວດການອກແຜນການ ເມື່ອເຫັນວ່າມີຄວາມຈຳເປັນ ຊຶ່ງຕ້ອງແຈ້ງໃຫ້ຜູ້ທີ່ຈະຖືກກວດກາ ຊາບລ່ວງໜ້າ.

ການກວດກາແບບກະທັນຫັນ ແມ່ນການກວດກາໂດຍຮີບດ່ວນຊຶ່ງບໍ່ໄດ້ແຈ້ງ ໃຫ້ຜູ້ທີ່ຈະຖືກກວດກາ ຊາບລ່ວງໜ້າ.

ໃນການດຳເນີນການກວດກາຢາປາບສັດຕູພືດ ເຈົ້າໜ້າທີ່ກວດກາຕ້ອງສະແດງໃບຢັ້ງຢືນການແຕ່ງຕັ້ງ ແລະ ບັດປະຈຳຕົວຂອງຕົນໃຫ້ຜູ້ທີ່ຖືກກວດກາຊາບ ແລະ ໃຫ້ຖືກຕ້ອງຕາມທີ່ໄດ້ກຳນົດໄວ້ໃນລະບຽບກົດ ໝາຍເທົ່ານັ້ນ.

ມາດຕາ 31. ສິດ ແລະ ໜ້າທີ່ຂອງກົມປູກຝັງ

ໃນການຈັດຕັ້ງປະຕິບັດວຽກງານຄຸ້ມຄອງ ແລະ ກວດກາຢາປາບສັດຕູພືດ ກົມປູກຝັງມີສິດ ແລະ ໜ້າ ທີ່ດັ່ງນີ້:

1. ຄົ້ນຄວ້າ ແລະ ຜັນຂະຫຍາຍນະໂຍບາຍ, ລະບຽບກົດໝາຍກ່ຽວກັບວຽກງານຄຸ້ມຄອງ ແລະ ກວດກາ ຢາປາບສັດຕູພືດ ແລ້ວສະເໜີຕໍ່ກະຊວງກະສິກຳ ແລະ ປ່າໄມ້ ເພື່ອພິຈາລະນາຮັບຮອງ;
2. ໂຄສະນາເຜີຍແຜ່ ແລະ ສຶກສາອົບຮົມລະບຽບກົດໝາຍ ກ່ຽວກັບການຄຸ້ມຄອງ ແລະ ກວດກາຢາປາບ ສັດຕູພືດ;
3. ປະສານສົມທົບກັບພາກສ່ວນກ່ຽວຂ້ອງ ແລະ ອົງການປົກຄອງທ້ອງຖິ່ນໃນການຄຸ້ມຄອງ ແລະ ກວດກາຢາປາບສັດຕູພືດ;
4. ຈົດທະບຽນຢາປາບສັດຕູພືດ ຕາມທີ່ກຳນົດໄວ້ໃນພາກທີ III ແລະ ທົບທວນຄືນບັນຊີ ການຈົດ ທະບຽນຢາປາບສັດຕູພືດ ແລະ ບັນຊີຢາປາບສັດຕູພືດທີ່ຍົກເລີກນຳໃຊ້ ຢ່າງເປັນປົກກະຕິ;
5. ຕິດຕາມກວດກາການອະນຸຍາດນຳເຂົ້າ ແລະ ສົ່ງອອກຢາປາບສັດຕູພືດ;
6. ກໍ່ສ້າງ, ຍົກລະດັບບຸກຄະລາກອນທີ່ຮັບຜິດຊອບ ວຽກງານຄຸ້ມຄອງ ແລະ ກວດກາຢາປາບສັດຕູພືດ ທາງດ້ານ ການເມືອງແນວຄິດ, ຄຸນສົມບັດ, ຈັນຍາທຳ ແລະ ວິຊາສະເພາະ;
7. ກຳນົດມາດຖານ ແລະ ເຄື່ອງໝາຍຂອງພະນັກງານກວດກາ ຢາປາບສັດຕູພືດ;
8. ສະໜອງການຝຶກອົບຮົມໃຫ້ແກ່ຜູ້ຄ້າຂາຍ ເພື່ອໃຫ້ມີຄວາມຮູ້ພື້ນຖານ ກ່ຽວກັບຢາປາບສັດຕູພືດ ແລະ ຄວາມອັນຕະລາຍຂອງມັນ;

9. ພົວພັນຮ່ວມມືກັບຕ່າງປະເທດ ກ່ຽວກັບການຄຸ້ມຄອງ ແລະ ກວດກາຢາປາບສັດຕູພືດ;
10. ລາຍງານສະພາບການກ່ຽວກັບການຈັດຕັ້ງປະຕິບັດ ວຽກງານຄຸ້ມຄອງ ແລະ ກວດກາຢາປາບສັດຕູພືດ ໃນຂອບເຂດທົ່ວປະເທດໃຫ້ກະຊວງ ກະສິກຳ ແລະ ປ່າໄມ້ຊາບຢ່າງເປັນປົກກະຕິ;
11. ປະຕິບັດສິດ ແລະ ໜ້າທີ່ອື່ນໆ ຕາມທີ່ໄດ້ກຳນົດໄວ້ໃນລະບຽບກົດໝາຍ.

ມາດຕາ 32. ສິດ ແລະ ໜ້າທີ່ຂອງພະແນກກະສິກຳ ແລະ ປ່າໄມ້ແຂວງ ແລະ ນະຄອນ

ໃນການຈັດຕັ້ງປະຕິບັດວຽກງານຄຸ້ມຄອງ ແລະ ກວດກາຢາປາບສັດຕູພືດ ພະແນກກະສິກຳ ແລະ ປ່າໄມ້ແຂວງ ແລະ ນະຄອນມີສິດ ແລະ ໜ້າທີ່ດັ່ງນີ້:

1. ຊີ້ນຳການຈັດຕັ້ງປະຕິບັດລະບຽບກົດໝາຍ ກ່ຽວກັບການຄຸ້ມຄອງ ແລະ ກວດກາຢາປາບສັດຕູພືດ ພາຍໃນແຂວງຂອງຕົນ;
2. ອອກໃບອະນຸຍາດນຳເຂົ້າຢາປາບສັດຕູພືດ ໃຫ້ແກ່ບຸກຄົນ ຫຼື ນິຕິບຸກຄົນ ທີ່ໄດ້ຈົດທະບຽນຢາປາບສັດຕູພືດ ຫຼື ໃຫ້ບຸກຄົນ, ນິຕິບຸກຄົນທີ່ຕ້ອງການ ເປັນຕົວແທນຈຳໜ່າຍຢາປາບສັດຕູພືດ ທີ່ໄດ້ຈົດທະບຽນແລ້ວ ແລະ ຕ້ອງບັນທຶກຄວາມຕ້ອງການ ຂອງການນຳໃຊ້ພາຍໃນແຂວງຂອງຕົນ ເພື່ອຫຼີກເວັ້ນການສະໜອງຢາປາບສັດຕູພືດ ເກີນຄວາມຈຳເປັນ, ຊຶ່ງຈະນຳໄປສູ່ບັນຫາຢາປາບສັດຕູພືດ ທີ່ໝົດອາຍຸການນຳໃຊ້;
3. ອອກໃບອະນຸຍາດຂາຍ ແລະ/ຫຼື ນຳເຂົ້າຢາປາບສັດຕູພືດໃຫ້ແກ່ບຸກຄົນ ຫຼື ນິຕິບຸກຄົນ ເມື່ອຖືກຕ້ອງຕາມເງື່ອນໄຂດ້ານທຸລະກິດ;
4. ດຳເນີນການກວດກາ ຮ້ານຂາຍຢາປາບສັດຕູພືດ ໃນແຂວງຂອງຕົນ ໃຫ້ປະຕິບັດຕາມມາດຕາ 30 ຂອງຂໍ້ຕົກລົງສະບັບນີ້;
5. ສ້າງພະນັກງານວິຊາການກວດກາ ຢາປາບສັດຕູພືດເພື່ອເຄື່ອນໄຫວຈັດຕັ້ງ ປະຕິບັດວຽກງານໃຫ້ສຳເລັດ ຕາມຂໍ້ຕົກລົງສະບັບນີ້;
6. ສະເໜີຕໍ່ລັດຖະມົນຕີວ່າການກະຊວງກະສິກຳ ແລະ ປ່າໄມ້ ເພື່ອແຕ່ງຕັ້ງເຈົ້າໜ້າທີ່ກວດກາ ຢາປາບສັດຕູພືດໃນເຂດພື້ນທີ່ໆ ຕົນຮັບຜິດຊອບ;
7. ປະສານສົມທົບກັບພາກສ່ວນອື່ນທີ່ກ່ຽວຂ້ອງ ໃນການຄຸ້ມຄອງ ແລະ ກວດກາຢາປາບສັດຕູພືດ;
8. ລາຍງານກ່ຽວກັບການຈັດຕັ້ງປະຕິບັດວຽກງານ ຄຸ້ມຄອງ ແລະ ກວດກາຢາປາບສັດຕູພືດ ໃຫ້ກະຊວງກະສິກຳ ແລະ ປ່າໄມ້ ຊາບຢ່າງເປັນປົກກະຕິ;
9. ປະຕິບັດສິດ ແລະ ໜ້າທີ່ອື່ນໆ ຕາມກຳນົດໄວ້ໃນລະບຽບການກົດໝາຍ.

ມາດຕາ 33. ສິດ ແລະ ໜ້າທີ່ຂອງຫ້ອງການກະສິກຳ ແລະ ປ່າໄມ້ເມືອງ ແລະ ເທດສະບານ

ຫ້ອງການກະສິກຳ ແລະ ປ່າໄມ້ເມືອງມີສິດ ແລະ ໜ້າທີ່ດັ່ງນີ້:

1. ຈັດຕັ້ງປະຕິບັດລະບຽບກົດໝາຍ ກ່ຽວກັບການຄຸ້ມຄອງ ແລະ ກວດກາຢາປາບສັດຕູພືດ ທີ່ຢູ່ໃນຄວາມຮັບຜິດຊອບຂອງຕົນ;
2. ປະສານສົມທົບກັບພາກສ່ວນອື່ນທີ່ກ່ຽວຂ້ອງ ໃນການຄຸ້ມຄອງ ແລະ ກວດກາຢາປາບສັດຕູພືດ;
3. ລາຍງານກ່ຽວກັບການຈັດຕັ້ງປະຕິບັດວຽກງານ ຄຸ້ມຄອງ ແລະ ກວດກາຢາປາບສັດຕູພືດ ໃຫ້ພະແນກກະສິກຳ ແລະ ປ່າໄມ້ຊາຍຢ່າງເປັນປົກກະຕິ;
4. ປະຕິບັດສິດ ແລະ ໜ້າທີ່ອື່ນໆ ຕາມກຳນົດໄວ້ໃນລະບຽບກົດໝາຍ.

ມາດຕາ 34. ສິດ ແລະ ໜ້າທີ່ຂອງໜ່ວຍງານກວດກາຢາປາບສັດຕູພືດ

ໜ່ວຍງານກວດກາມີສິດ ແລະ ໜ້າທີ່ດັ່ງນີ້:

1. ແຈ້ງໃຫ້ຜູ້ຄ້າຂາຍຊາບ ກ່ຽວກັບເນື້ອໃນຂອງຂໍ້ຕົກລົງສະບັບນີ້;
2. ໃນການກວດກາຢາປາບສັດຕູພືດ ພະນັກງານກວດກາຕ້ອງສະແດງ ໃບແຕ່ງຕັ້ງຕໍ່ຜູ້ຂາຍຢາປາບສັດຕູພືດ ແລະ ຕ້ອງປະຕິບັດຢ່າງເໝາະສົມ ແລະ ເຄັ່ງຄັດຕາມລະບຽບກົດໝາຍ;
3. ກວດກາເປັນແຕ່ລະໄລຍະ ຕາມຄວາມເໝາະສົມ ສຳລັບທຸກພາກສ່ວນທີ່ກ່ຽວຂ້ອງກັບການນຳເຂົ້າ, ລົງອອກ, ປຸງແຕ່ງ, ຫຸ້ມຫໍ່, ຫຸ້ມຫໍ່ຄືນ, ຕິດສະຫຼາກ, ເກັບຮັກສາ, ຈຳໜ່າຍ, ໂຄສະນາ ແລະ ນຳໃຊ້ເພື່ອໃຫ້ຖືກຕ້ອງຕາມລະບຽບກົດໝາຍໃນ ສປປລາວ;
4. ກວດກາໃບຢັ້ງຢືນຕ່າງໆ ກ່ຽວກັບຜະລິດຕະພັນ, ໃບອະນຸຍາດ, ໃບທະບຽນຢາປາບສັດຕູພືດ, ທະບຽນວິສາຫະກິດ, ບົດບັນທຶກ ຫຼື ເອກະສານອື່ນໆ ຫຼື ໃບອະນຸມັດຈາກທາງການ ຫຼື ຄຳສັ່ງພາຍໃຕ້ຂໍ້ຕົກລົງສະບັບນີ້;
5. ສຸ່ມເກັບຕົວຢ່າງຢາປາບສັດຕູພືດ ຫຼື ວັດຖຸໃດໜຶ່ງທີ່ພົວພັນກັບຢາປາບສັດຕູພືດ ເພື່ອວິໄຈຄຸນນະພາບ;
6. ຍຶດວັດຖຸອຸປະກອນ, ຢາປາບສັດຕູພືດ, ເອກະສານ, ບົດບັນທຶກ ຫຼື ເອກະສານອື່ນໆທີ່ບໍ່ຖືກຕ້ອງ, ມີການລະເມີດລະບຽບການຕາມທີ່ກຳນົດໄວ້ ໃນຂໍ້ຕົກລົງສະບັບນີ້, ຊຶ່ງເຈົ້າໜ້າທີ່ກວດກາຕ້ອງ:
 - ມອບບົດບັນທຶກລາຍການສິນຄ້າທີ່ຖືກຍຶດ ໃຫ້ເຈົ້າຂອງສິນຄ້າ;
 - ສົ່ງຂອງກາງຄືນໃຫ້ເຈົ້າຂອງ ເມື່ອກວດສອບສຳເລັດ, ຍົກເວັ້ນຢາປາບສັດຕູພືດທີ່ຜິດກົດໝາຍ ໂດຍມີຄຳສັ່ງ ຫຼື ຄຳຊີ້ຂາດຂອງສານນັ້ນ, ຕ້ອງນຳໄປທຳລາຍຖິ້ມ ຕາມທີ່ໄດ້ກຳນົດໄວ້ໃນມາດຕາ 24 ຂອງຂໍ້

ຕົກລົງສະບັບນີ້;

7. ປະຕິບັດຕົນເອງໃຫ້ເໝາະສົມ ດ້ວຍຄວາມຮັບຜິດຊອບເພື່ອຕິດຕາມຜູ້ລະເມີດ;

8. ລາຍງານຜົນການກວດສອບໃຫ້ ຫົວໜ້າພະແນກກະສິກຳ ແລະ ປ່າໄມ້ ແລະ ຫົວໜ້າກົມປູກຝັງຊາບ.

ໝວດທີ VIII

ຄ່າທຳນຽມ ແລະ ຄ່າບໍລິການ

ມາດຕາ 35. ຄ່າທຳນຽມ ແລະ ຄ່າບໍລິການ

ຄ່າທຳນຽມ ແລະ ຄ່າບໍລິການ ສຳລັບໃບທະບຽນ ຫຼື ໃບອະນຸຍາດຕ່າງໆກ່ຽວກັບຢາປາບສັດຕູພືດ ໃຫ້ປະຕິບັດຕາມລັດຖະບັນຍັດຂອງ ປະທານປະເທດກ່ຽວກັບຄ່າທຳນຽມ ແລະ ຄ່າບໍລິການທີ່ປະກາດໃຊ້ ໃນແຕ່ລະໄລຍະ.

ໝວດທີ IX

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 36. ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງທີ່ມີຜົນງານດີເດັ່ນ ໃນການຈັດຕັ້ງປະຕິບັດຂໍ້ຕົກລົງສະບັບນີ້ ຈະ ໄດ້ຮັບການຍ້ອງຍໍ ແລະ ປະຕິບັດນະໂຍບາຍຕາມຄວາມເໝາະສົມ ຕາມການກຳນົດຂອງກະຊວງ ກະສິ ກຳ ແລະ ປ່າໄມ້.

ມາດຕາ 37. ນະໂຍບາຍຕໍ່ພະນັກງານ ສັງກັດຫ້ອງວິໄຈຢາປາບສັດຕູພືດ

ພະນັກງານສັງກັດລັດຖະບານ ທີ່ເຮັດວຽກກັບຢາປາບສັດຕູພືດຕໍ່ເນື່ອງກັນ ຫ້າປີຂຶ້ນໄປ ຕ້ອງໄດ້ຮັບ ລະບອບເບ້ຍບຳນານ ຕາມທີ່ກຳນົດໄວ້ໃນມາດຕາ 59 ຂອງກົດໝາຍແຮງງານ.

ມາດຕາ 38. ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງໃດໜຶ່ງ ຫາກລະເມີດຂໍ້ຕົກລົງສະບັບນີ້ ຈະຖືກສຶກສາອົບຮົມ, ກ່າວເຕືອນ, ປັບໄໝ ແລະ ລົງໂທດຕາມກໍລະນີໜັກ ຫຼື ເບົາດັ່ງລຸ່ມນີ້:

ຜູ້ລະເມີດຄັ້ງທີ 1: ຍຶດສິນຄ້າ, ສຶກສາອົບຮົມ ແລະ ບັນທຶກໄວ້ໃນປຶ້ມຕິດຕາມ;

ຜູ້ລະເມີດຄັ້ງທີ 2: ຍຶດສິນຄ້າ ແລະ ປັບໄໝ 50% ຂອງມູນຄ່າສິນຄ້າຕາມທ້ອງຕະຫຼາດ

ແລະ ບັນທຶກໄວ້ໃນປຶ້ມຕິດຕາມ;

ຜູ້ລະເມີດຄັ້ງທີ 3: ຍຶດສິນຄ້າ ແລະ ບັບໃໝສອງເທົ່າຂອງມູນຄ່າສິນຄ້າຕາມທ້ອງຕະຫຼາດ, ບັນທຶກໄວ້ໃນ ບັນທຶກຕາມ, ສົມທົບ ແລະ ສະເໜີຂະແໜງການທີ່ກ່ຽວຂ້ອງສົ່ງຢຸດເຊົາຊົ່ວຄາວ ຫຼື ປົດກົດຈະການຕາມ ແຕ່ລະກໍລະນີ.

ການລະເມີດບໍ່ວ່າຈະເປັນຄັ້ງທີ 1, 2 ຫຼື 3 ກໍຕາມ ຖ້າຫາກສົ່ງຜົນກະທົບອັນຮ້າຍແຮງ ຕໍ່ສຸຂະພາບ ແລະ ຊີວິດຂອງຄົນ, ສັດ, ພືດ ຫຼື ສິ່ງແວດລ້ອມ ຕ້ອງຖືກດຳເນີນຄະດີຕາມລະບຽບກົດໝາຍ.

ບຸກຄົນ, ນິຕິບຸກຄົນ ຫຼື ການຈັດຕັ້ງໃດໜຶ່ງ ທີ່ໄດ້ຮັບຜົນເສຍຫາຍຈາກການນຳເຂົ້າ, ສົ່ງອອກ, ຜະລິດ , ຫຸ້ມຫໍ່ ຫຼື ເກັບຮັກສາຢາປາບສັດຕູພືດ ທີ່ບໍ່ເໝາະສົມ ແລະ ເປັນອັນຕະລາຍຕໍ່ສຸຂະພາບຂອງຄົນ, ສັດ ແລະ ສິ່ງແວດລ້ອມ ຫຼື ໄດ້ຮັບຄວາມອັນຕະລາຍຈາກ ການນຳໃຊ້ຂອງຄົນອື່ນຊຶ່ງບໍ່ໄດ້ຮັບອະນຸຍາດ ຈາກ ທາງການຕ້ອງໄດ້ຮັບການທົດແທນຄືນ ໂດຍການຕັດສິນຂອງສານ.

ໃນກໍລະນີມີຄ່າໃຊ້ຈ່າຍໃນການທຳລາຍ ຫຼື ສົ່ງກັບຄືນປະເທດສົ່ງອອກ ຜູ້ລະເມີດຕ້ອງຮັບຜິດຊອບທັງ ໝົດ.

ໝວດທີ X ບົດບັນຍັດສຸດທ້າຍ

ມາດຕາ 39. ການຈັດຕັ້ງປະຕິບັດ

ມອບໃຫ້ກົມປູກຝັງ, ກະຊວງກະສິກຳ ແລະ ປ່າໄມ້ເປັນເຈົ້າການ ຜັນຂະຫຍາຍ ແລະ ປະສານ ສົມທົບກັບພາກສ່ວນ ທີ່ກ່ຽວຂ້ອງຈັດຕັ້ງປະຕິບັດ ຂໍ້ຕົກລົງສະບັບນີ້ໃຫ້ມີ ປະສິດທິຜົນ.

ມາດຕາ 40. ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດ ແລະ ໃຊ້ໄດ້ນັບແຕ່ວັນທີລົງລາຍເຊັນເປັນຕົ້ນໄປ.

ຂໍ້ກຳນົດ, ບົດບັນຍັດໃດທີ່ຂັດກັບ ຂໍ້ຕົກລົງສະບັບນີ້ ລ້ວນແຕ່ຖືກຍົກເລີກ.

ລັດຖະມົນຕີວ່າການກະຊວງ ກະສິກຳ ແລະ ປ່າໄມ້
ສີຕາເຮັງ ຣາຊະພົນ

ເອກະສານຄັດຕິດ 1 - ບັນຊີຢາປາບສັດຕູພືດທີ່ຍົກເລີກນຳໃຊ້ໃນ ສປປລາວ, ມິຖຸນາ 2010

ຢາຂ້າແມງໄມ້ ແລະ ຂ້າໄຮ

1. ອອນດຣິນ (Aldrin)
2. ບີ ເຮັດ ຊີ (BHC)
3. ຄລໍດານ (Chlordane)
4. ຄລໍດີມີຟອມ (Chlordimeform)
5. ຄລໍເຟນວິນໂຟດ (Chlorfenvinphos)
6. ຄລໍທິໂອຟິສ (Chlorthiophos)
7. ໄຊເຮັກຊາທິນ (Cyhexatine)
8. ດີ ດີ ທີ (DDT)
9. ດີແອນດຣິນ (Dieldrin)
10. ດີມີຟິກ (Dimefox)
11. ດີນີໂຕຣຄຣີໂຊນ (Dinitrocresol)
12. ດີມີໂທນ (Demeton)
13. ແອນດຣິນ (Endrin)
14. ແອນໂດຊຸນຟານ (Endosulfan)
15. ເອທິນພາຣາໄທອອນ (Ethyl Parathyon)
16. ອີພີເອັນ (EPN)
17. ເຮັບຕາຄລໍ (Heptachlor)
18. ເຮັກຊາຄລໍໂຣ ໄຊໂຄລເຮັກຊານ (Hexachloro cyclohexane)
19. ເລບໂຕໂຟດ (Leptophos)
20. ລິນດານ (Lindane)
21. ເມທາມິໂດພິສ (Methamidophos)
22. ເມໂທມິນ (Methomyl)
23. ເມທິນພາຣາໄທອອນ (Methyl parathion)
24. ໂມໂນໂຄຣໂຕໂຟດ (Monocrotophos)
25. ໂປລີຄລໍໂຣຄາມເຟນ (Polychlorocamphene)
26. ໂຟແຣດ (Phorate)

- 27. ສະຣາດານ (Schradan)
- 28. ທີອີພີພີ (TEPP)
- 29. ທອກຊາເຟນ (Toxaphene)

ຢາຂ້າເຊື້ອລາ

- 30. ບີນາພາຄຣິນ (Binapacryl)
- 31. ແຄບຕາໂຟນ (Captafol)
- 32. ໄຊໂຄລຮິກຊີມາຍ (Cycloheximide)
- 33. ແມກກູຣີ ແລະ ແມກກູຣີຄອມພາວ (Mercury and mercury compounds)
- 34. ເອັມ ອີ ເອັມ ຊີ (MEMC)
- 35. ພີ ເອັມ ເອ (PMA)
- 36. ຊີລີນຽມ ຄອມພາວ (Selenium compound)

ຢາຂ້າໜູ

- 37. ຄລໍໂຣເບນຊີເລດ (Chlorobenzilate)
- 38. ໂຊດຽມ ຟລູອໍໂຣອາເຊເຕດ (Sodium fluoroacetate)

ຢາຂ້າຫຍ້າ

- 39. 2, 4, 5 ທີ (2, 4, 5 –T)
- 40. ໄດໂນເຊບ (Dinoseb)
- 41. ໄດໂນເທີບ ອາເຊເຕດ (Dinoterb acetate)
- 42. ພາຣາຄວັດ (Paraquat)
- 43. ໂຊດຽມ ຄລໍເຣດ (Sodium chlorate)

ຢາຮົມຂ້າເຊື້ອເຊື້ອພະຍາດ ແລະ ແມງໄມ້

- 44. ອີດີບີ (EDB)
- 45. ເອທິແລນອີກຊາຍ (Ethylene oxide)
- 46. ເມທິນ ໂບຣມາຍ (Methyl bromide)

ອື່ນໆ

47. ອາເຊນິກ ຄອມພາວ (Arsenic compound)
48. ການຊຽມ ອາຊີເນດ (Calcium arsenate)– ສ່ວນປະສົມຂອງຢາຂ້າຫຍ້າ ແລະ ແມງໄມ້
49. ດີ ບີ ຊີ ພີ (DBCP) – ຢາຂ້າຂີ້ກະເດືອນຝອຍ
50. ດາມິໂນໄຊ (Daminozide) – ຢາຄວບຄຸມການຈະເລີນເຕີບໂຕຂອງພືດ
51. ຟລູອໍໂຣອາຊີຕາໄມ (Fluoroacetamide) – ຂ້າແມງໄມ້, ຂ້າໝູ
52. ອິກຊາມິນ (Oxamyl) – ຂ້າແມງໄມ້, ຂ້າໄຮ, ຂ້າປວກ
53. ຟິສຟາມິດອນ (Phosphamidon) – ຂ້າແມງໄມ້ ແລະ ຢາຂ້າຂີ້ກະເດືອນຝອຍ
54. ໂຊດຽມ ອາກຊີໄນ (Sodium Arsenite) – ຂ້າແມງໄມ້, ຂ້າພະຍາດ, ຂ້າຫຍ້າ, ຂ້າໝູ
55. ທານລຽມ ຊຸນຝເດ (Thallium (i) sulfate) – ຂ້າໝູ, ຂ້າແມງໄມ້

ເອກະສານຄັດຕິດ 2 - ການຈັດປະເພດຢາປາບສັດຕູພືດ

I. ການຈັດປະເພດຢາປາບສັດຕູພືດ ຕາມເບົ້າໝາຍຂອງການປ້ອງກັນ ແລະ ກຳຈັດລວມມີ:

1. ຢາຂ້າເທົາ (Algicides)
2. ຢາປ້ອງກັນ ຫຼື ກຳຈັດໄຄ (Antifouling agents)
3. ຢາຂ້າເຊື້ອຈຸລິນຊີ (Antimicrobials and biocides)
4. ຢາລໍ້ແມງໄມ້ (Attractants)
5. ເຊື້ອຊີວະວິທະຍາ ປາບສັດຕູພືດ (Biopesticides)
6. ຢາຂ້າເຊື້ອພະຍາດ ແລະ ນໍ້າຢາອະນາໄມ (Disinfectants and sanitizers)
7. ຢາຂ້າເຊື້ອເຫັດລາ (Fungicides)
8. ຢາຮົມຂ້າເຊື້ອພະຍາດ ແລະ ແມງໄມ້ (Fumigants)
9. ຢາຂ້າຫຍ້າ (Herbicides)
10. ຢາຂ້າແມງໄມ້ (Insecticides)
11. ຢາຂ້າໄຮ (Miticides (also called acaricides)
12. ເຊື້ອຈຸລິນຊີປາບສັດຕູພືດ (Microbial pesticides)
13. ຢາຂ້າຫອຍ (Molluscicides)
14. ຢາຂ້າຂີ້ກະເດືອນຝອຍ (Nematicides)

15. ຢາກຳຈັດໄຂ່ແມງໄມ້ (Ovicides)
16. ຢາກະຕຸ້ນພືດຕິກຳຂອງແມງໄມ້ (Pheromones)
17. ຢາໄລ່ແມງໄມ້ (Repellents)
18. ຢາຂ້າໝູ (Rodenticides)

ຢາປາບສັດຕູພືດຍັງລວມມີ:

1. ຢາເຮັດໃຫ້ໃບພືດຫຼົ່ນ (Defoliant)
2. ຢາເຮັດໃຫ້ໃບພືດແຫ້ງ (Desiccants)
3. ຢາຄວບຄຸມການຈະເລີນເຕີບໂຕຂອງແມງໄມ້ (Insect growth regulators)
4. ຢາຄວບຄຸມການຈະເລີນເຕີບໂຕຂອງພືດ (Plant growth regulators)

II. ການຈັດກຸ່ມຢາປາບສັດຕູພືດ ຕາມລະດັບຄວາມອັນຕະລາຍ

1. ລະດັບຄວາມອັນຕະລາຍຂອງ ຢາປາບສັດຕູພືດແບ່ງເປັນ 4 ລະດັບ:

- ລະດັບ Ia ຄວາມອັນຕະລາຍຮ້າຍແຮງສູງ
- ລະດັບ Ib ຄວາມອັນຕະລາຍຮ້າຍແຮງ
- ລະດັບ II ຄວາມອັນຕະລາຍປານກາງ
- ລະດັບ III ຄວາມອັນຕະລາຍໜ້ອຍ
- ລະດັບ U ບໍ່ປະກົດມີພືດກະທັນຫັນ

2. ການຈັດກຸ່ມຢາປາບສັດຕູພືດ ຕາມລະດັບຄວາມອັນຕະລາຍຂອງ ຢາປາບສັດຕູພືດ:

- 2.1. ສານເຄມີ ຫຼື ຢາປາບສັດຕູພືດທີ່ມີການຈັດກຸ່ມແລ້ວ ດັ່ງໃນເອກະສານ The WHO Recommended Classification of Pesticides by Hazard and Guideline to Classification ຂອງອົງການອາຫານໂລກ ໃຫ້ຖືເອົາຕາມເອກະສານດັ່ງກ່າວ ເປັນຫຼັກການ.
- 2.2. ຜະລິດຕະພັນທີ່ບໍ່ຢູ່ໃນ (ຂໍ້ 2.1) ໃຫ້ປະຕິບັດຕາມລະບຽບກົດໝາຍທີ່ກ່ຽວຂ້ອງ.

3. ການຈັດລະດັບຄວາມອັນຕະລາຍຂອງ ຢາປາບສັດຕູພືດທີ່ກຳນົດໄວ້ໃນ (ຂໍ້ 2.1) ແລະ ທີ່ເປັນ ຜະລິດຕະພັນສຳເລັດຮູບ (Formulated Product or Finished Product) ໃຫ້ຈຳແນກຕາມຄ່າອອກກຳລິດ (LD₅₀) ໃນຕາຕະລາງດັ່ງຕໍ່ໄປນີ້:

ການຈັດລະດັບຄວາມອັນຕະລາຍຂອງ WHO		LD ₅₀ ສໍາລັບໝູ (mg/kg ນໍ້າໜັກຮ່າງກາຍ)	
		ເຂົ້າທາງປາກ	ເຂົ້າທາງຜິວໜັງ
Ia	ຄວາມອັນຕະລາຍຮ້າຍແຮງສູງ	- < 5	< 50
Ib	ຄວາມອັນຕະລາຍຮ້າຍແຮງ	5 - 50	50 - 200
II	ຄວາມອັນຕະລາຍປານກາງ	50 - 2000	200 - 2000
III	ຄວາມອັນຕະລາຍໜ້ອຍ	> 2000	> 2000
U	ບໍ່ປະກົດມີພິດກະທັນຫັນ	5000 ຫຼື ສູງກວ່າ	

ໝາຍເຫດ:

LD₅₀ (Lethal Dose) ແມ່ນອັດຕາຂອງທາດເປື້ອທີ່ ສາມາດເຮັດໃຫ້ສັດທີ່ມີຊີວິດ ຊຶ່ງນໍາມາເຮັດການທົດລອງນັ້ນ ຕາຍເຖິງ 50%; ຄ່າຂອງ LD₅₀ ໜ້ອຍເທົ່າໃດຍິ່ງມີພິດສູງເທົ່ານັ້ນ.

Mg - ມວນສານຂອງທາດເປື້ອ

Kg - ຫົວໜ່ວຍຂອງນໍ້າໜັກສັດທີ່ມີຊີວິດ